

REGIONAL NEWS UNIT
ALL INDIA RADIO, GUWAHATI
0000000000

Date : 27-03-2026

Time : 1715 Hrs.

Assamese Evening Bulletin
HEADLINE

00000

- ১। সমাগত বিধানসভা নিৰ্বাচনৰ বাবে বিভিন্ন ৰাজনৈতিক দলৰ ব্যাপক প্ৰচাৰ অব্যাহত। লখিমপুৰত মুখ্যমন্ত্ৰী ড০ হিমন্ত বিশ্ব শৰ্মা আৰু যোৰহাটত গৌৰৱ গগৈৰ প্ৰচাৰ অভিযান।
- ২। নিৰ্বাচন সুকলমে অনুষ্ঠিত কৰিবলৈ বিভিন্ন জিলা প্ৰশাসনৰ প্ৰশিক্ষণ, সজাগতামূলক কাৰ্যসূচী অব্যাহত।
- ৩। ইন্ধনৰ কৃত্ৰিম নাটনি ৰোধ কৰাৰ বাবে বিভিন্ন জিলা প্ৰশাসনৰ অভিযান।

আৰু

- ৪। চন্দ্ৰিশগড়ত অনুষ্ঠিত ট্ৰাইবেল গেমছৰ ভাৰোত্তোলনত অসমৰ মনোৰঞ্জন টেকিয়ালৰ সোণৰ পদক অৰ্জন।

00000

বিধানসভা নিৰ্বাচনলৈ মাজত ১২ দিন বাকী থকা অৱস্থাত ৰাজনৈতিক দলসমূহে ৰাজ্যজুৰি প্ৰচাৰ অভিযান তীব্ৰ কৰি তুলিছে। দলৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহে কাইলৈ আৰু পৰহিলৈ ৰাজ্যখনত প্ৰচাৰ চলাব। বিজেপিৰ জ্যেষ্ঠ নেতা তথা মুখ্যমন্ত্ৰী ড০ হিমন্ত বিশ্ব শৰ্মাই আজি বিহপুৰীয়া সমষ্টিৰ বিজেপি প্ৰাৰ্থী ভূপেন বৰাৰ হৈ প্ৰচাৰ চলায়। তেওঁ আজি ৰঙানদী, ঢকুৱাখনা আৰু নাওবৈচা সমষ্টিৰো প্ৰচাৰ সভাত অংশগ্ৰহণ কৰে। ঢকুৱাখনা সমষ্টিৰ এন ডি এ প্ৰাৰ্থী নৱ কুমাৰ দলে আৰু ৰঙানদীৰ প্ৰাৰ্থী ঋষিৰাজ হাজৰিকাৰ সমৰ্থনত ড০ শৰ্মাই প্ৰচাৰ চলায়। ইয়াৰ পাছতে লখিমপুৰত বিজেপি নেতাগৰাকীয়ে এটা ৰোড শ্ব'ত ভাগ ল'ব। দলৰ জ্যেষ্ঠ নেতা তথা কেন্দ্ৰীয় মন্ত্ৰী সৰ্বানন্দ সোণোৱালে আজি শিলচৰত মিত্ৰজোঁটৰ প্ৰাৰ্থীৰ হৈ প্ৰচাৰ চলায়। জিলাখনৰ শিলচৰ আৰু বৰখলা সমষ্টিত শ্ৰীসোণোৱালে বিজয় সংকল্প সভাত অংশ লয়। শিলচৰৰ স্পাৰ্টিং ফিল্ড আৰু বৰখলাৰ ডলু চাহ বাগিছাত আয়োজিত এই সমাবেশত শ্ৰীসোণোৱালে সমষ্টি দুটাৰ প্ৰাৰ্থী ডাঃ ৰাজদীপ ৰায় আৰু কিশোৰ নাথৰ সমৰ্থনত ভোট বিচাৰে। আজি বিজেপি মিত্ৰজোঁটৰ প্ৰাৰ্থী তুলিৰাম বংহাঙেও আজি বোকাজানত প্ৰচাৰ চলাইছে। বিশ্বনাথ সমষ্টিৰ বিজেপি প্ৰাৰ্থী পল্লৱ লোচন দাস, ৰঙিয়াত ভৱেশ কলিতা আৰু শিৱসাগৰত কুশল দুৱৰীয়েও প্ৰচাৰ চলাইছে।

কংগ্ৰেছ আৰু বিৰোধী মিত্ৰদলসমূহৰ লগতে নিৰ্দলীয় প্ৰাৰ্থীসকলেও ৰাজ্যৰ বিভিন্ন প্ৰান্তত প্ৰচাৰ চলাই আছে। কংগ্ৰেছ দলৰ ৰাষ্ট্ৰীয় সভাপতি মল্লিকাৰ্জুন খাৰ্গেই পৰহিলৈ লখিমপুৰত প্ৰচাৰ অভিযান চলাব। দলৰ ৰাজ্যিক সভাপতি গৌৰৱ গগৈয়ে আজি মাহমৰা সমষ্টিত বিৰোধী ঐক্যৰ প্ৰাৰ্থী জ্ঞানদীপ মোহনৰ হৈ প্ৰচাৰ কাৰ্যসূচীত অংশ লয়। দলৰ নেতা ৰিপুণ বৰাই শোণিতপুৰ জিলাৰ জীয়াগাভৰুত নিৰ্বাচনী কাৰ্যালয় উদ্বোধন

কৰাৰ লগতে প্ৰচাৰ কাৰ্যসূচীতো অংশ লয়। অসম জাতীয় পৰিষদৰ নেতা লুৰিণজ্যোতি গগৈয়েও খোৱাং সমষ্টিৰ লগতে অন্যান্য স্থানত প্ৰচাৰ অব্যাহত ৰাখিছে।

উল্লেখযোগ্য যে, বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে ১, ৫ আৰু ৬ এপ্ৰিলত অসমত প্ৰচাৰ চলাব। বিজেপিৰ ৰাষ্ট্ৰীয় সভাপতি নীতিন নবীনো ২৯ আৰু ৩০ মাৰ্চত প্ৰচাৰ চলাবলৈ অসমলৈ আহিব।

কংগ্ৰেছৰ দলীয় সূত্ৰই প্ৰকাশ কৰা অনুসৰি দলৰ নেতা ৰাছল গান্ধী, প্ৰিয়ংকা গান্ধী ৰাদ্ৰা, জয়ৰাম ৰমেশ, শচীন পাইলট, ভূপেশ বাঘেল আদিয়ে অসমত নিৰ্বাচনী প্ৰচাৰ চলাব। আম আদমী পাৰ্টীৰ অৰবিন্দ কেজৰিৱাল, মনীষ ছিছ্‌ডিয়া, ভগৱন্ত সিং মান, আতিশীকে ধৰি প্ৰায় ৪০জন নেতা প্ৰচাৰৰ বাবে অসমলৈ অহাৰ সম্ভাৱনা আছে।

অসমত অহা ৯ এপ্ৰিলত হ'বলগীয়া বিধানসভা নিৰ্বাচনৰ বাবে মনোনয়ন পত্ৰ প্ৰত্যাহাৰ প্ৰক্ৰিয়া সমাপ্ত হৈছে। কালি অন্তিম দিনা ৬৭গৰাকী প্ৰাৰ্থীয়ে মনোনয়ন পত্ৰ প্ৰত্যাহাৰ কৰে। সেই অনুসৰি এইবাৰৰ নিৰ্বাচনত মুঠ ৭২২গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হোৱাটো নিশ্চিত হয়।

০০০০০

ৰাজ্যত বিধানসভা নিৰ্বাচনৰ দিন চমু চাপি অহাৰ লগে লগে বিভিন্ন জিলা প্ৰশাসনে নিৰ্বাচন সুকলমে অনুষ্ঠিত কৰিবলৈ ব্যাপক প্ৰস্তুতি চলাইছে। জিলাই জিলাই প্ৰিজাইডিং আৰু পলিং বিষয়াসকলৰ প্ৰশিক্ষণ চলি থকাৰ লগতে বিভিন্ন সজাগতামূলক কাৰ্যসূচী অনুষ্ঠিত হৈছে।

ওদালগুৰি জিলাৰ ৪ টা সমষ্টিত সূচাৰূপে নিৰ্বাচন অনুষ্ঠিত কৰিবলৈ জিলা প্ৰশাসন সম্পূৰ্ণৰূপে সাজু হৈছে। জিলাখনৰ ১১০ টা ভোটকেন্দ্ৰ মহিলা কৰ্মচাৰীয়ে পৰিচালনা কৰিব বুলি জিলা প্ৰশাসনৰ তৰফৰ পৰা জানিবলৈ দিয়া হৈছে। জিলা ৰিটাৰ্ণিং বিষয়াই জনোৱা অনুসৰি জিলাখনত ১০ টা নিৰাপত্তা কোম্পানী নিয়োগ কৰা হৈছে। ওদালগুৰি জিলা আয়ুক্ত তথা নিৰ্বাচনী বিষয়া জয় বিকাশে আজি ভোটকেন্দ্ৰসমূহৰ বিভিন্ন দিশ নিৰীক্ষণ কৰে।

তামুলপুৰত ভোটাৰসকলক সজাগ কৰাৰ উদ্দেশ্যে জিলা প্ৰশাসনে আজি বিশেষ সজাগতামূলক কাৰ্যসূচী ৰূপায়ণ কৰে। তামুলপুৰ বজাৰত এই উপলক্ষে বাটৰ নাট প্ৰদৰ্শন কৰা হয়। গোৱালপাৰা জিলা প্ৰশাসনেও বিধানসভা নিৰ্বাচনৰ প্ৰস্তুতি পূৰ্ণগতিত চলাইছে। ভোটগ্ৰহণত জড়িত হ'বলগীয়া প্ৰিজাইডিং আৰু পোলিং বিষয়াসকলৰ দ্বিতীয় পৰ্যায়ৰ প্ৰশিক্ষণ গোৱালপাৰা পলিটেকনিকত আজি অনুষ্ঠিত হৈছে। জিলা আয়ুক্ত প্ৰদীপ টিমুঙে প্ৰশিক্ষণ কাৰ্যসূচীত অংশগ্ৰহণ কৰাৰ লগতে সকলো বিষয়াক নিয়াৰিকৈ নিজৰ দায়িত্ব পালন কৰিবলৈ আহ্বান জনায়।

বাইট- প্ৰদীপ টিমুঙ

বজালী জিলাত নিৰ্বাচনী সজাগতাৰ বাবে আজি কামধেনু নামৰ শুভংকৰ প্ৰতীক মুকলি কৰা হয়। জিলা আয়ুক্ত পাৰ্থপ্ৰতীম মজুমদাৰে এই প্ৰতীক চিহ্ন উন্মোচন কৰে।

বাক্সা জিলাৰ মুছলপুৰতো জিলা প্ৰশাসনে পিগমি নামৰ এটা প্ৰতীক মুকলি কৰে। ভোটাৰৰ মাজত সজাগতা বৃদ্ধিৰ উদ্দেশ্যে জিলা আয়ুক্ত কিমনেই চাংচানে এই প্ৰতীক উন্মোচন কৰে। ইয়াৰ পাছতে জিলা আয়ুক্তৰ কাৰ্যালয় চৌহদত গছপুলি ৰোপণ কাৰ্যসূচী আৰু এখন কুইজ প্ৰতিযোগিতা অনুষ্ঠিত হয়। দক্ষিণ

শালমাৰা মানকাচৰ জিলা প্ৰশাসনেও বিধানসভা নিৰ্বাচনৰ বাবে ব্যাপক তৎপৰতা চলাইছে। জিলাখনৰ একমাত্ৰ মানকাচৰ সমষ্টিৰ ভোটগ্ৰহণৰ বাবে আজি ৪৮৮ গৰাকী পোলিং বিষয়া দ্বিতীয় পৰ্যায়ৰ প্ৰশিক্ষণ প্ৰদান কৰা হয়। হাটশিঙিমাৰী মহাবিদ্যালয় আৰু চিনিয়ৰ চেকেণ্ডাৰী স্কুলত ২৩ গৰাকী প্ৰশিক্ষকে পোলিং বিষয়াসকলক প্ৰশিক্ষণ দিয়ে এই সন্দৰ্ভত মুখ্য প্ৰশিক্ষক ৰাফিউল আলম আহমেদে এইদৰে কয়।

বাইট

নলবাৰী জিলাৰ নিৰ্বাচনী কামত গাফিলতি কৰা ১৮ গৰাকী বিষয়া কৰ্মচাৰীক আজি কাৰণ দৰ্শোৱাৰ জাননী জাৰি কৰা হৈছে। জিলা আয়ুক্ত তথা জিলা নিৰ্বাচনী বিষয়া নিবেদন দাস পাটোৱাৰীয়ে এটা নিৰ্দেশযোগে ২৪ ঘণ্টাৰ ভিতৰত তেওঁলোকৰ গাফিলতিৰ কাৰণ দৰ্শাবলৈ নিৰ্দেশ দিয়ে।

০০০০০

বিধানসভা নিৰ্বাচনৰ দিন চমু চাপি অহাৰ লগে লগে নলবাৰী সমষ্টিত ৰাজনৈতিক দলৰ প্ৰচাৰ তীব্ৰ হৈ উঠিছে। সমষ্টিটোত এইবাৰ ২ লাখ ২৭৮ গৰাকী ভোটদাতাই ছগৰাকী প্ৰাৰ্থীৰ ভাগ্য নিৰ্ণয় কৰিব। সমষ্টিটোৰ মুঠ ভোটদাতাৰ ১ লাখ এহেজাৰ ৯৮৫ জন পুৰুষ আৰু ৯৮ হাজাৰ ২৯৩ গৰাকী মহিলা। নলবাৰীত এইবাৰ বিজেপি প্ৰাৰ্থী জয়ন্ত মল্ল বৰুৱা আৰু কংগ্ৰেছ প্ৰাৰ্থী অশোক শৰ্মাৰ মাজতেই মূল প্ৰতিদ্বন্দ্বিতা হ'ব। দুয়োগৰাকী প্ৰাৰ্থীয়ে সমষ্টিটোৰ বিভিন্ন ঠাইত সভা-সমিতিত অংশগ্ৰহণ কৰাৰ লগতে ঘৰে ঘৰে গৈ প্ৰচাৰ চলাইছে। নলবাৰী সমষ্টিত প্ৰশাসনে ২৯২টা ভোটগ্ৰহণ কেন্দ্ৰ স্থাপন কৰিছে। ইয়াৰে এটা আদৰ্শ ভোটগ্ৰহণ কেন্দ্ৰ হিচাপে গঢ়ি তোলা হৈছে। আনহাতে, কেইবাটাও ভোটগ্ৰহণ কেন্দ্ৰ মহিলা কৰ্মচাৰীয়ে পৰিচালনা কৰিব।

০০০০০

ইন্ধনৰ কৃত্ৰিম নাটনি ৰোধৰ বাবে বিভিন্ন জিলা প্ৰশাসনে অভিযান অব্যাহত ৰাখিছে। ইন্ধনক লৈ সৃষ্টি হোৱা উৰা বাতৰিত ভোল নাযাবলৈ ৰাইজক বিভিন্ন জিলা প্ৰশাসনে আহ্বান জনাইছে। যোৰহাট জিলা প্ৰশাসনৰ উদ্যোগত আৰু জিলা তথ্য আৰু জনসংযোগ বিভাগৰ সহযোগত কালিৰে পৰা জিলাখনৰ বিভিন্ন প্ৰান্তত পেট্ৰল ডিজেলৰ মজুত সন্দৰ্ভত মাইকযোগে প্ৰচাৰ চলাইছে। তেল ডিপো সমূহত যাতে কোনো ধৰণৰ অপ্ৰীতিকৰ ঘটনাৰ সৃষ্টি নহয় তাৰ বাবে দণ্ডাধীশসকলৰ লগতে খাদ্য, ৰাজহুৱা বিতৰণ আৰু গ্ৰাহক পৰিক্ৰমা বিভাগৰ পৰিদৰ্শকসকলে জিলাখনৰ অন্তৰ্গত বিভিন্ন তেল ডিপো সমূহ নিয়মীয়াকৈ পৰিদৰ্শন কৰিছে।

০০০০০

শিৱসাগৰ নগৰৰ সমীপৰ কোঁৱৰপুৰ অঞ্চলৰ ৩৭ নম্বৰ ৰাষ্ট্ৰীয় ঘাইপথৰ দিখৌ নদীৰ ওপৰত থকা গেমন দলঙৰ মাজৰ এটা অংশ আজি পুৱতি নিশা ভাগি পৰাত ঘাইপথটোৰে সকলো ধৰণৰ যাতায়াত সম্পূৰ্ণৰূপে বন্ধ হৈ পৰিছে। আমাৰ শিৱসাগৰৰ সংবাদদাতাই জনোৱা মতে, মেৰামতিৰ কাম চলি থকা দলংখনত পুৱতি নিশা এখন ডাম্পাৰ পাৰ হোৱাৰ পাছতে মাজৰ অংশটো ভাগি পৰে। এই ঘটনাত কোনো লোক হতাহত হোৱা নাই।

০০০০০

চন্দ্ৰিশগড়ৰ ৰায়পুৰত অনুষ্ঠিত ট্ৰাইবেল গেমছৰ ভাৰোত্তোলনত আজি অসমৰ মনোৰঞ্জন ঢেকিয়ালে সোণৰ পদক লাভ কৰে। প্ৰতিযোগিতাখনৰ ৬৫ কিলোগ্ৰাম শাখাত মনোৰঞ্জে এই সফলতা অৰ্জন কৰে।

০০০০০

সমাপ্ত